

தலைப்புச் செய்திகள்

1. தமிழகத்தில் பிஜேபி-க்கான செல்வாக்கு நாளுக்கு நாள் அதிகரித்து வருவதாக அக்கட்சியின் மூத்த தலைவரும், பிரதமருமான திரு நரேந்திர மோடி தெரிவித்துள்ளார்.
2. நாட்டு மக்களின் ஒற்றுமைக்கு மட்டுமே முக்கியத்துவம் அளித்து காங்கிரஸ் செயல்பட்டு வருவதாக அக்கட்சியின் முன்னாள் தலைவர் திரு ராகுல்காந்தி கூறியுள்ளார்.
3. மக்களவைத் தேர்தலில் அஇஅதிமுக தலைமையிலான கூட்டணி வெற்றிபெறும் என்று அக்கட்சியின் பொதுச்செயலாளர் திரு எடப்பாடி பழனிசாமி நம்பிக்கை தெரிவித்துள்ளார்.
4. மதுரை மாவட்டம் சிவரக்கோட்டை அருகே இன்று நேரிட்ட சாலை விபத்தில் ஆறு பேர் உயிரிழந்தனர்.
5. **Candidates** செஸ் போட்டியின் ஐந்தாவது சுற்று முடிவில் இந்தியாவின் குகேஷ் முதலிடத்தில் உள்ளார்.

--- இனி விரிவான செய்திகள் ---

<<<<<<<>>>>>>>>>>

தமிழகத்தில் பிஜேபி-க்கான செல்வாக்கு நாளுக்கு நாள் அதிகரித்து வருவதாக அக்கட்சியின் மூத்த தலைவரும், பிரதமருமான திரு நரேந்திர மோடி கூறியுள்ளார்.

கோவை மாவட்டம் மேட்டுப்பாளையத்தில் இன்று தேர்தல் பிரச்சாரம் மேற்கொண்டு அவர் பேசினார்.

திமுக-வும், காங்கிரஸும் குடும்ப அரசியலுக்கு முக்கியத்துவம் கொடுப்பதாக அவர் குற்றம் சாட்டினார்.

மத்தியில் பிஜேபி தலைமையிலான தேசிய ஜனநாயக கூட்டணி பொறுப்பேற்றபின்னர், 25 கோடி பேர் வறுமையின் பிடியில் இருந்து மீட்கப்பட்டுள்ளதாக அவர் தெரிவித்தார்.

தமிழகத்தின் வளர்ச்சிக்காக மத்திய அரசு நிறைவேற்றிய திட்டங்களையும் அவர் பட்டியலிட்டார்.

பிஜேபி-யை பொறுத்தவரை வளர்ச்சிக்கான அரசியலை முன்னெடுத்து செல்வதாக அவர் கூறினார்.

திமுக-வோ வெறுப்பு அரசியலுக்கு முக்கியத்துவம் கொடுப்பதாக அவர் தெரிவித்தார்.

திமுக பல்வேறு ஊழல் குற்றச்சாட்டுகளுக்கு உள்ளாகி இருப்பதாகவும் அவர் கூறினார்.

ஊழல், வாரிசு அரசியல், போதை கலாச்சாரத்திற்கு மக்கள் இந்த தேர்தலில் உரிய பதிலடி கொடுப்பார்கள் என்றும் திரு நரேந்திர மோடி தெரிவித்தார்.

<<<<<<<>>>>>>>>>>

